

ဝေဒင်၏ဂုဏ်ပြုစာစဉ်

တစ်သက်တာဟောအာတမ်း



တနင်္ဂနွေ သားသမီးများအတွက်

အတတ်ဟော ပုဏ္ဏားနက္ခတ် ဗေဒင်ဆရာကြီး

ဦးရာမ

ဒုတိယအကြိမ်

အမှာ စာ

ကျွန်တော့်ဖေဖေ ဆရာကြီး ဦးရာမ အနိစ္စရောက်ခဲ့တာ အနှစ်သုံးဆယ်ရှိပြီဖြစ်ပါတယ်။ လောကကြီးထဲမှာ ဖေဖေပျောက်သွားပေမယ့် ကျွန်တော့်ရဲ့ ရင်ထဲ ဘယ်တော့မှ မပျောက်ခဲ့ပါ။ ဒါကြောင့်လဲ ကနေ့အထိ ကျွန်တော်က အတတ်ဟော နက္ခတ်ဗေဒဆရာကြီး ဦးရာမ၏ သား ဆရာဒဂုန်ဆိုပြီး ကျွန်တော်ရေးတဲ့ စာအုပ်တိုင်းမှာ ဖေဖေကို ဦးထိပ်ထားခဲ့ပါတယ်။ ကျွန်တော့်ရဲ့ ဗေဒင်ဟောခန်း ဆိုင်းဘုတ်မှာ လည်း ဖေဖေသားဆိုပြီး ဖေဖေကိုဂုဏ်ပြုကာ ဦးထိပ်ပန်ဆင်ခဲ့ပါတယ်။

ဖေဖေရဲ့ ခုနစ်ရက်သားသမီး ဟောစာတမ်းတွေဟာ တစ်ရက်စာ၊ တစ်လစာ၊ တစ်နှစ်စာအတွက် မဟုတ်ပါဘူး။ တစ်သက်တာကာလပတ်လုံးအတွက် အသုံးပြုနိုင်တဲ့ ဟောစာတမ်းတွေပါ။ လူသားတွေရှိနေသရွေ့ အမြဲအသုံးပြုပါတယ်။ ရာသီဘွား၊ ၁၂ ကောင်အဟောတွေ မလုပ်ခဲ့တာကတော့ မြန်မာလူမျိုးတွေဟာ နေ့ကိုတန်ဖိုးထားတတ်လို့ ပါ။ ဒါကြောင့် နေ့အဟောတွေကို ဦးစားပေးစီစဉ်ပေးတာပါ။ နေ့တစ်နေ့ရဲ့ အကျင့်စရိုက်၊ သန္ဓေ၊ ဗီဇဟာ အခြေအနေ၊ ပတ်ဝန်းကျင်၊ ဒေသ၊ အသက် အရွယ်ပေါ်မူတည်ပြီး ပြောင်းလဲပေမယ့် အခြေခံစိတ်ဓာတ်ကတော့ ပြောင်းမသွားပါ။ ဒါကြောင့် ယုံယုံကြည်ကြည် ဖတ်ကြည့်ပါ။ စာဖတ်သူ စိတ်ကျေနပ်မိပါလိမ့်မယ်။

တနင်္ဂနွေသမီးများ အတွက် တစ်သက်တာ ဟောစာတမ်း

အကယ်၍ သင်သည် တနင်္ဂနွေနေ့တွင် မွေးဖွားသောသူဖြစ်ပါလျှင် သင့်ဘဝ၏ ကောင်းကျိုးဆိုးကျိုးများ သည် အောက်ပါအတိုင်း ဖြစ်ပျက်ကြုံတွေ့ရပါလိမ့်မည်။

ဤတနင်္ဂနွေနေ့တွင် မွေးဖွားသန့်စင်သော သတို့ သားဖြစ်စေ၊ သတို့ သမီးဖြစ်စေ၊ စိတ်နှလုံး ဖြူစင်သန့်ရှင်း၍ သဘောထား ပြည့်ဝမည်။ နေ ရာတကာတွင် စိတ်ထားကြီးကြီးထားနိုင်မည်၊ စိတ်ကောင်းမည်၊ သူများ ကို ပေးကမ်းကျွေးမွေးချင်စိတ် အမြဲတမ်း ရှိမည်၊ စေတနာကောင်းမည်၊ သူများ အတွက် အနစ်နာခံလိုစိတ်၊ ဝန်ထမ်းလိုစိတ် ကူညီလိုစိတ် အမြဲ ရှိမည်၊ အပေါင်းသင်း၊ သူငယ်ချင်း၊ ပတ်ဝန်းကျင်တို့ က အထင်ကြီးမည် ၊ အမြင်ကြီးမည်၊ သဘောကျမည်၊ အားကိုးမည်၊ သို့သော် မိမိကို အမြင် ကပ်ကြမည်၊ သူတစ်ဖက်သားအပေါ် ကိုယ်ရော စိတ်ပါ ပေါင်းသင်းဆက်ဆံတတ်မည်။

သူများကို ချစ်ခင်မိလျှင် သဘောကျမိပါလျှင် အားရပါးရ အနစ်နာခံ၍ ပေါင်းသင်းဆက်ဆံမည်။ တစ်ခုခုကို လုပ်သွားလျှင်လည်း စိတ်သဘောထားပြည့်ဝစွာ သည်းခံပေါင်းသင်းလိုစိတ် ရှိ မည်။ သို့သော် အမှန်သမားဖြစ်၍ မိမိအပေါ်တွင် မကောင်းကြံသူကို မဖြစ်ဖြစ်တဲ့ နည်းနှင့် ပြန်လည် လက်စားချေလိုစိတ် ရှိမည်။ သည်းခံစိတ်ရှိသော်လည်း လူတစ်

ယောက်ကိုမုန်းမိလျှင် ဘယ်လိုမှ မျက်နှာ ပြန်လည်မကြည့်နိုင်ပါ။ တစ်သက်လုံးမုန်းပြစ်ချင်စိတ် ရှိနေမည်။ မိမိ၏ ဒေါသကို မည်သူမှ ငြိမ်းအောင် မလုပ်နိုင်ပါ။ ဟင်း ဆိုရင် ဘာကိုမှ လှည့်မကြည့်တတ်တော့ပါ။ စိတ်ဆိုးလျှင်လဲ မိမိကို မည်သူမျှ မချော့နိုင်ပါ။ မိမိဘာသာ စိတ်ပြေသွားပါမည်။

ဘဝတွင် အထူးသတိထားရမည်မှာ မိမိသည် လူမှန်ဖြစ်၍ စိတ်တိုလျှင် မျက်စိထဲ ဘာမျှမမြင်ဘဲ ထင်ရာစွပ်၍ အရမ်းကာရော လုပ်တတ်မည်။ အမှားအမှန် မဆင်ခြင်၍ လုပ်တတ်မည်ဖြစ်ရာ အမှားအယွင်းများ တွေ့ရမည်။ နောင်တများ ရမည်။ နောက်ပြီး စိတ်ညစ်ရမည်။ စိတ်မကောင်းဖြစ်ရမည်။ တစ်ခါတည်း လောကကြီးက ထွက်သွားချင်စိတ် ဖြစ်ပေါ်မည်။ သို့သော် ခဏသာဖြစ်မည်။ ခွေးမြီးကောက် ကျည်တောက်စွပ် သဘောသာဖြစ်ပါသည်။ အမှားများ တွေ့ပြီး ပြန်၍ ဒေါသထွက်လျှင် ပြန်၍ အမှားများ လုပ်တတ်မည်။ အထူးသတိပြုပါ။

ရိုးသည် ၊ အေးသည် ၊ တည်ကြည်သည် ၊ အလုပ်တစ်ခုကို လုပ်မည်ဟု ကြံလျှင် ရေရှည်စဉ်းစားပြီးမှ လုပ်တတ်သည် ၊ အလုပ်တစ်ခုကို အလွန်သတိဝီရိယနှင့် ရှေ့နောက်အကြာကြီး စဉ်းစားပြီးလုပ်တတ်သဖြင့် အမှားအယွင်းမရှိအောင်မြင်တတ်ပြီး အကြာကြီးစဉ်းစားပြီး လုပ်ရမည့် အလုပ်များမှာ နှောင့်နှေးသွားပြီး၊ ကြောင်ခုတ်နောက်ကျဆိုသလို အခါမဟုတ်ဘဲ ဆုံးရှုံးသွားမည်။ စဉ်းစားသင့်သော အရာများကို စဉ်းစား၍ လုပ်သင့်သောအရာများကို ခပ်သွက်သွက်လုပ်မည်ဆိုလျှင် အထူးအောင်မြင်မှုရပါမည်။

အတ္တဟိတ၊ ပရိဟိတ၊ စိတ်နှစ်ပါးနှင့် ပြည့်စုံသူဖြစ်သည်။ သူ့အကျိုးကိုယ့်အကျိုး ဆောင်ရွက်ရာတွင် ကိုယ်ချင်းစာစိတ် အပြည့်အဝနှင့်

ဆောင်ရွက်တတ်မည်။ သို့သော် မိမိအပေါ်တွင် မူ မကောင်းတတ်ပါ။ ဘဝတွင် မကြာခဏ လူလိမ်ကောက်များ နှင့် တွေ့ရမည်။ မိမိက ယုံကြည်၍ သဘောကောင်း၍ ပေးတတ်သောကြောင့် မိမိကို လိမ်သွားမည်။ မည်သူ့ကိုမျှ လက်လွှတ်ငွေမပေးရ။ မိမိက လူတစ်ယောက်ကို ယုံကြည်မိလျှင် အူထဲကရော အသည်းထဲကပါ ယုံကြည်တတ်ပါ၍ ငွေရေးကြေးရေးတွင် ချေးငှားပြီးလျှင် ပြန်တောင်းရာတွင် အားနာနေတတ်မည်။ စိတ်မရှည်ဖြစ်မည်။ နောက်ပိုင်းတွင် မိမိကုသိုလ်ကံဟူ၍ မတောင်းဘဲထားလိုက်မိမည်။ မိမိဘဝတွင် မကြာခဏ လက်လှည့်သုံးငွေများ အလိမ်ခံရတတ်မည်။ စိတ်ထဲတွင် မည်သို့မျှ အမှတ်မထားတတ်ပါ။ ပထမပိုင်းတွင် အလွန် စိတ်တိုတတ်မည်။ တစ်ခေါက်လောက် လာတောင်းပန်လိုက်လျှင် အကျေနပ်ကြီး ကျေနပ်သွားပြီး ပြန်ဆက်ဆံတတ်မည်။

စိတ်နေစိတ်ထား၊ အပြောအဆို အနေအထိုင်တို့ တွင် အထူးအဆင့်အတန်းမြင့်မြင့် နေထိုင်ပြောဆိုလိုစိတ်ရှိသည် ၊ ဘဝတွင် မျှော်မှန်းချက်ကြီးကြီး ထားမည်။ ဖြစ်စေလိုသော အကြောင်းအရာများကို မကြာခဏ ပြန်လည်စဉ်းစားတတ်မည်။ တွေးတောသုံးသပ်မည်။ သူများ ရှေ့တွင် ပြောဆိုတတ်မည်။ ဖြစ်စေလိုသောရှေ့ရေးများကို မဖြစ်မနေ ကြိုးစားမည်။ ဘဝတွင် အတက်အကျများ မကြာခဏတွေ့ရမည်။ ကုသိုလ်ကံမှာ တစ်မျိုးတည်း ဖြစ်မနေပါ။ တသမတ်တည်း မဟုတ်ပါ။ အပြောင်းအလဲများ စွာ မကြာခဏ တွေ့ရမည်။

စိတ်သဘောထားနှင့်ပတ်သက်၍ သူများကို ကျွေးမွေးလိုစိတ်၊ အနစ်နာခံလိုစိတ်ရှိသလို ရသင့်ရထိုက်သော အခွင့်အရေးများကို မရမကယူလိုစိတ် ရှိမည်။ အလုပ်တစ်ခုကို ဇွဲရှိရှိလုပ်မည်။ အပင်ပန်းခံလုပ်မည်။ စိတ်ရှည်ရှည် လုပ်မည်။ မဖြစ်ဖြစ်အောင် မအောင်မြင်မချင်း လုပ်မည်။ သို့ရာတွင် မျှော်မှန်းထားသလောက် မရရှိတတ်ပါ။ ထင်သလောက် အကျိုး

မခံစားရတတ်ပါ။ လုပ်ရကျိုးမနပ် တတ်ပါ။ မှာ အနည်းအပါးခံစားရမည်။ သို့သော် လုပ်တိုင်း အနည်းနှင့်အများ အကျိုးခံစားရမည်။

မိမိအတွက် သူများ တွင် အကျိုးရှိမည်၊ ခံစားသင့် ခံစားထိုက်သော အကျိုးများကို သူများက အချောင်ကြားဝင် ခံစားသွားမည်၊ မိမိမှာ ပင်ပန်းရကျိုးမနပ်တတ်ပါ။ အနည်းအကျဉ်းသာ ခံစားရမည်။ မိမိက ဒုက္ခခံပြီး သူများ အခွင့်အရေး ခံစားရမည်။ မိမိမှာ အလွန်ဒေါသထွက်ပြီး တစ်ခါတည်း မိမိ ဘဝဆုံးအောင် လုပ်ပစ်ချင်မည်။ သို့သော် မလုပ်ဖြစ်ပါ။ ကြာလျှင် မိမိက စိတ်ကုန်ပြီး အလုပ်ကို စိတ်မပါဖြစ်လာမည်။ စိတ်ရှည်ရှည်ထားပြီး သည်းခံစိတ်နှင့် လုပ်ကိုင်ပါ။ အထူးအောင်မြင်၍ အကျိုးခံစားရပါမည်။

ပေါင်းသင်းဆက်ဆံရေးနှင့် ပတ်သက်၍ ကောင်းပါသည် ၊ အပေါင်းအသင်းဆန့်မည်၊ သူများ စိတ်ချမ်းသာသွားအောင် သဘောကျအောင် ပြောဆိုနိုင်မည်၊ မိမိကို သဘောကျမည်၊ အထင်အမြင်ကြီးခြင်းကို ခံရမည်၊ ဖော်ရွေမည်၊ စကားချိုသာအောင် ပြောဆိုတတ်မည်၊ မိမိမှာ သွက်လက်ချက်ချာမည်၊ သူများ နှင့် အထူး လိုက်လိုက်လျောလျော ပေါင်းသင်းတတ်မည်၊ အမြဲတမ်း သူများ အပေါ် ဩဇာအာဏာ ပေးရမည်၊ သူများကို ဆရာလုပ်နိုင်သော အရည်အချင်းနှင့် ပြည့်စုံမည်၊ နေရာတကာတွင် မိမိက ပါဝင်ကူညီနေမည်၊ တတ်နိုင်သမျှ ပေးကမ်းကူညီလိုစိတ်ရှိမည်

မိမိက စိတ်သဘောကောင်းစွာ ကူညီပေးကမ်းတတ်သော်လည်း ကျေးဇူးအတင်မခံရတတ်ပါ။ ပေးရသော်လည်း ကျွေးရသော်လည်း မကြာခဏ မကောင်းကြံကြမည်၊ မိမိအတွက် အကျိုးမဲ့ ပြုလုပ်ကြမည်၊ မိမိကို ချောက်တွန်းကြမည်၊ မကြာခဏ ကျေးစွပ်ကြမည်၊

အမြင်ကပ်ကြမည်။ မိမိအား သိက္ခာချပြောဆိုခြင်းကို နားမဆံ့အောင် ကြားရမည်။ မိမိ၏ ကံမှာ ပေးရကမ်းရကျွေးရပြီး နောက်ဆုံး အဆဲခံရမည်။ မိမိဘဝမှာ ဆံထုံးထုံး ဆီစိုက် အဆဲခံဘဝမျိုးဖြစ်သည် ။ မိမိက ပေးရကမ်းရပြီး မိမိအားမကောင်းကြံခြင်းကို ခံရမည်။ အပေါင်းအသင်းများကို ကြည့်၍ ပေါင်းသင်းပါ။ ရှေ့တွင် တစ်မျိုး ကွယ်ရာတွင် တစ်မျိုး ပြောမည်။ လျှာနှစ်ခွနှင့် မြွေဟောက်မျိုး အပေါင်းအသင်းများ နှင့် တွေ့ရမည်။ မိမိက စိတ်ပေါင်းကိုယ်ခွာပါ အပေါင်းအသင်းအလွန်မထားပါနှင့်။ ကိုယ်ပေါင်းစိတ်ခွာ သဘောမျိုးနှင့် မပေါင်းမဖြစ်မှ ပေါင်းပါဟု မိမိအတွက် အကောင်းဆုံးအကြံပေးခြင်းဖြစ်ပါသည် ။

ဘဝတွင် အပေါင်းအသင်းနှစ်မျိုးကို တွေ့ရပါမည်။ တစ်မျိုးမှာ မိမိအတွက် အဖက်ဖက်မှ အကူအညီရမည်။ မိမိကိုအထင်ကြီးသော မိမိအတွက် အကျိုးရှိမည့် အပေါင်းအသင်းမျိုးဖြစ်သည် ။ ကျန်တစ်မျိုးမှာ သူတို့ကို အနစ်နာခံပြီး ပေးပြီး၊ ကျွေးပြီး၊ မကောင်းကြံမည့် အပေါင်းအသင်းမျိုး ဖြစ်ပါသည် ။ မိမိက ယုံကြည်ပြီး အထင်ကြီးပြီး အားကိုးပြီး ပေါင်းသင်းတတ်သော်လည်း နောက်ဆုံးတွင် မိမိကို ဘက်ကန်ခံရမည့် အပေါင်းအသင်းမျိုး ဖြစ်ပါသည် ။

ဗုဒ္ဓဟူး၊ စနေ၊ အင်္ဂါနေ့သားသမီးများကို ပေါင်းသင်းပါ။ မိမိကို အထင်အမြင်ကြီးပြီး မိမိအတွက် အကျိုးရှိမည်၊ အားကိုးနိုင်မည်၊ ထိုနေ့နံပါ အမည်ရှင်များ ၊ ထိုနေ့သားသမီးများကို ငွေကြေးအစ ပေးကမ်းသော်လည်း နောက်ဆုံး၌ မိမိသာ အကျိုးရှိပါမည်။ မိမိနှင့်စပ်တူရှယ်ယာ အလုပ်လုပ်လျှင်လည်း မိမိမှာ တနင်္လာ၊ ကြာသပတေး၊ သောကြာ၊ တနင်္ဂနွေသားသမီးများ နှင့် အနည်းငယ် သတိထား၍ ပေါင်းသင်းပါ။ ထိုနေ့ပါ နာမည်ရှင်များ ထိုနေ့သားသမီးများကို အထင်အမြင်ကြီး၍ ပေါင်းသင်းဆက်ဆံမည်။ ထိုနေ့သားသမီးများကလည်း မိမိအကြိုက်လိုက်၍ ပြောမည်

၊ စပ်တူရှယ်ယာလုပ်လျှင် ပင်ပန်းရကျိုး မနပ်ပဲ ကြားဝင်၍ စားသွားမည်။ မိမိကလည်း သိလျက်နှင့် အောင့်သက်သက် ခံနေရပါမည်။ မိမိက ငွေရေးကြေးရေးနှင့် ပတ်သက်သောအလုပ်များ လုပ်လျှင် နောက်ဆုံး ရှုပ်ရှုပ်ရှင်းရှင်းနှင့် ပြဿနာရင်ဆိုင်ပြီးမှ ပြေလည်သွားမည်၊ ငွေကြေးပေးထားလျှင် မည်သည့်အခါမှ အပြည့်အဝပြန်မရပဲ လူပါးဝအပြောအဆိုခံရမည်၊ အပေါင်းအသင်းများကို မိမိက သဘောကျသလို စဉ်းစား၍ ပေါင်းသင်းနိုင်ပါမည်။

မိမိဆွေမျိုးဉာတိ၊ သားချင်းများ နှင့်ပတ်သက်၍ ကြီးကြီးကျယ်ကျယ် အကျိုးမပေးပါ၊ အေးအေးမှန်မှန်သာ ဆက်ဆံမည်၊ များသောအားဖြင့် မိမိကပင် ပြန်၍ ကူညီထောက်ပံ့နေရမည်၊ ပြန်ပေးနေရမည်၊ သားချင်းများက အားကိုးခြင်းကို သဘောကျမည်၊ မိမိကို လူကြီးသဘောထား၍ ဆက်ဆံမည်၊ စိတ်ကြိုက် ချယ်လှယ်ခွင့်မရနိုင်ပါ၊ လူခပ်များများက စကားကို နားထောင်တတ်သော်လည်း သားချင်းများ နှင့်ပတ်သက်၍ အမြင်အမှား အထင်မှားခံရမည်၊ အမြင်လွဲခံရမည်၊ အပြောအဆို၊ အစွပ်အစွဲခံရမည်၊ စေတနာကို ဝေဒနာထင်မည်၊ စကားကို နားမထောင်ပဲ ထင်ရာလုပ်တတ်မည်ဖြစ်၍ နောက်ဆုံး ဆွေမျိုး ဉာတိသားချင်းများ နှင့် ခပ်တန်းတန်းနေပါမည်၊ ဘာသိဘာသာ နေမည်၊ သိပ်မရောတော့ဘဲ မိမိဖာသာ နေတတ်ပါသည် ၊ မိမိသားချင်းများ နှင့် ကောင်းပါသည် ။

လူကြီးမိဘများ နှင့်ပတ်သက်၍ သူများ အမြင်တွင် ဘာသိဘာသာ နေတတ်သလို ရှိမည်၊ မလေးစားသလို အေးအေးနေသလို ရှိမည်၊ အမှန်မျှ မဟုတ်ပါ၊ လူကြီးမိဘများကို များစွာရိုသေကိုင်းရှိုင်းတတ်မည်၊ လူကြီးမိဘ ပြောဆိုဆုံးမစကားများကို နာခံတတ်မည်၊ မိဘအပေါ်တွင် ထင်သလောက် မပြုစုရတတ်ပါ၊ မလုပ်ကျွေးရပါ၊ သူတို့ ဖာသာ အေးအေးလူလူနေနိုင်သော အဆင့်အတန်း ရှိကြပါမည်။ မိမိအတွက်

မိဘများ နှင့် အထူးကောင်းပါသည် ၊ ရှေးဟောင်းစကားများ ရှေးဖြစ်ရပ်များကို စိတ်ဝင်စားပြီး ထိုအတိုင်း ပြောဆိုလုပ်ကိုင်လိုစိတ်ရှိမည်။

ဘာသာရေးနှင့်ပတ်သက်၍ အထူးကောင်းပါသည် ။ သဘောမှာ လက်တွေ့ကိုမှ ယုံကြည်မည်၊ ဘုရား၊ တရား၊ ရတနာသုံးပါးကို အထူးယုံကြည်မည်၊ အလှူအတန်း ကုသိုလ်ဒါနဘက်တွင် မကြာခဏစိတ်ဝင်စား၍ လုပ်ကိုင်ရမည်၊ လှူဒါန်းနိုင်မည်၊ တရားပိုင်မည်၊ တရားထိုင်ခြင်းကို စိတ်ဝင်စား၍ ထိထိရောက်ရောက် တရားထိုင်တတ်သည် ၊ ကမ္မဋ္ဌာန်းထိုင်ခြင်း၊ ပုတီးစိပ်ခြင်းကို စိတ်ဝင်စား၍ လုပ်လိုမည်၊ သို့သော် ပထမနှင့် ဒုတိယအရွယ်တွင် မလုပ်နိုင်ပါ၊ တတိယအရွယ်တွင် စိတ်ကြိုက်လုပ်နိုင်မည်၊ မိမိသည် ဘုရားတရားကို တစ်ကယ်စိတ်ပါလက်ပါ လုပ်ကိုင်မည်၊ စိတ်ထဲမှာ တကယ်ယုံကြည်၍ ကြည်ညိုလေးမြတ်တတ်မည်၊ တရားထိုင်လျှင် စောင်းလျားသားကို ထိုင်နိုင်သည့်အထိ အခင်းလုပ်၍ ထိုစောင်းလျားဖုံပေါ် ထိုင်ပြီး တရားထိုင်ပါ၊ အထူးပေါက်ရောက်ပါမည်၊ အထူးအောင်မြင်ပါမည်၊ လက်တွေ့ သိရှိပါမည်။

ပညာရေးနှင့် ပတ်သက်၍ ကောင်းပါသည် ၊ ဇွဲရှိမည်၊ လုံ့လရှိမည်၊ စာကို ကြိုးစားသင်အံ့လေ့ကျက်မည်၊ အပင်ပန်းခံ ကြိုးစားမည်၊ ပညာရေးကို စိတ်ရှည်မည်၊ စိတ်ဝင်စားမည်၊ စာကျက်ရာတွင် ပင်ပန်းမည်၊ စာမေးပွဲဖြေပြီးမှ ဒါမဖြေမိလေခြင်း ဟူ၍ နောင်တရမည်၊ စာကျက်ရာတွင် မရရအောင် ကျက်တတ်သောဇွဲရှိမည်၊ ပညာရေးကို စိတ်ပါသော်လည်း အလွန်အထင်မကြီးတတ်ပါ၊ ပညာရေးတွင် အသက် ၂၆နှစ်အထိ အထူးကောင်းပါသည် ၊ ထိုအတောအတွင်း စာမေးပွဲဆက်တိုက်အောင်မြင်မည်၊ ပညာရေးကို အထူးစိတ်ပါလက်ပါ သင်ကြားမည်၊ ၂၇နှစ်အပင်နှင့် အသက် ၃၀အပင်တို့ ၌ စာမေးပွဲ ကျရှုံးတတ်ပါသည် ။ အခြားနှစ်များ တွင် လွယ်ကူစွာ စာမေးပွဲ အောင်တတ်ပါသည် ၊ သို့သော်

မိမိပညာရေးမှာ တစ်ပိုင်းတစ်စဖြစ်နိုင်ပါသည် ၊ အဆုံးသတ်ထိဖြစ်ရန် ခဲယဉ်းမည်၊ မိမိက ပညာကို အတော်အသင့်သင်ပြီးလျှင် အလုပ်လုပ်ချင် စိတ် ရှိမည်၊ အလုပ်လုပ်ချင်မည်၊ ပညာကို စိတ်မပါပဲ ဖြစ်မယ်။

လုပ်ရေးကိုင်တာကိစ္စ အထွေထွေနှင့်ပတ်သက်၍ မိမိမှာ အလုပ်ကို အပင်ပန်းခံ၍ လုပ်ရမည်၊ ကြိုးစားလုပ်ရမည်၊ မဖြစ်မနေလုပ်ရမည်၊ တီထွင်လိုသောစိတ် အမြဲရှိသည် ၊ အကျိုးရှိမည်ဆိုလျှင် ဖြစ်အောင်လုပ်မည့် ကံဇာတာမျိုး ဖြစ်ပါသည် ၊ အထူးသဖြင့် မိမိမှာ အလွန်အကျွမ်းမချမ်းသာနိုင်ပါ၊ အလယ်အလတ် စည်းစိမ်ရှင်ဖြစ်နိုင်သည် ၊ အသက်အရွယ်ကြီးသောအခါ ငယ်ဇာတာထက်ပို၍ ချမ်းသာမည်၊ ကြီးပွားမည်၊ ဥစ္စာပစ္စည်းများ စွာ ဖြစ်ထွန်းပြီး များ စွာကျန်ရစ်မည်၊ ထိုက်သောသားသမီး

များကို အမွေအနှစ်ပေးခဲ့မည်၊ မည်မျှချမ်းသာသော်လည်း အမြဲတမ်း လူပင်ပန်း စိတ်ပင်ပန်းခံရမည်၊ အမြဲတမ်း အများကို လိုက်လျောနေရမည်၊ သို့သော် အလုပ်အကိုင်တွင် အမြဲတမ်း အထက်တန်း၌ နေရတတ်သည် ၊ မိမိမှာ အမှန်ကိုသဘောကျသူဖြစ်၍ နေရာတကာတွင် ပါဝင်နေရမှ ကျေနပ်နိုင်သောဇာတာမျိုး ဖြစ်သည် ။

မိမိအိမ်ထောင်ရေးနှင့်ပတ်သက်၍ အေးအေးဆေးဆေး နေရပါမည်၊ အသက် ၂၁ မှ ၂၄ နှစ်အတွင်း ကံဇာတာအလွန်ညံ့ပါ၍ ထိုနှစ်ထိုအချိန်များ တွင် အိမ်ထောင်မပြုရ၊ အိမ်ထောင်ပြုလျှင် မကောင်းပါ၊ ပျက်တတ်မည်။ မိမိနှင့် ဂုဏ်ရည်တူကို မရတတ်ပါ၊ အဆင့်အတန်းနိမ့်သော အရည်အချင်းမရှိသောသူနှင့် ရတတ်မည်၊ ထိုနှစ်များ အတွင်း ယူလျှင် မိမိရည်ရွယ်ချက်များ မပြည့်စုံပဲ ပျက်သွားမည်၊ ဘဝတွင် မိမိဖာသာ အညွန့်ချိုးသလို ဖြစ်သွားမည်၊ ထိုနှစ်ပိုင်းများ တွင် အလိုလိုနေ

ရင်း အိမ်ထောင်ပြုလိုစိတ်ဖြစ်နေမည်။ အထူးသဖြင့် မိန်းမများကို သတိပြုသင့်ပါသည် ၊ ထိုနှစ်ပိုင်းများ အတွင်း အရမ်းကာရော ယောက်ျားယူလျှင် မိမိထက် အရည်အချင်းညံ့သူ အဆင့်အတန်းနိမ့်သူများ တစ်ခုလပ်များ မုဆိုးဖိုများ မိမိထက် အသက် အဆမတန်ကြီးသူများ မိန်းမရှိသောယောက်ျားများ နှင့် ရတတ်ပါသည် ၊ ယောက်ျားများ သည် ထိုနည်းလည်းကောင်းဖြစ်ပါသည် ၊ အထူးဆင်ခြင်သင့်ပါသည် ၊ ယောက်ျားယူလိုစိတ် မိန်းမယူလိုစိတ် အထူးဖြစ်ပြီး မရှာဖွေပဲတွေ့၍ ပျက်မည်၊ အနှောင့်အယှက်များ တွေ့မည်၊ အသက် ၂၅ နှစ်နောက်ပိုင်းတွင် အိမ်ထောင်ပြုလျှင် ကောင်းပါသည် ၊ အထူးသဖြင့် အသက် ၂၉နှစ်နောက်ပိုင်းတွင် အကောင်းဆုံးဖြစ်ပါသည် ။ ထိုအချိန်တွင် အိမ်ထောင်ပြုလျှင် ပထမတန်း ကောင်းမည်၊ အထူးမင်္ဂလာရှိ၍ ရည်ရွယ်ချက်များ ပြည့်စုံအောင်မြင်ပါလိမ့်မည်။

အသက် ၃၂နှစ်ကလွန်လျှင် စုတ်အိမ်အားကြီးတတ်ပါသဖြင့် ယောက်ျားများမှာ များ သောအားဖြင့် မိန်းမနှစ်ယောက် ယူလိုစိတ်ဖြစ်ပေါ်လာတတ်ပါသည် ၊ အိမ်က မိန်းမကို စိတ်ကုန်လာမည်၊ စိတ်ပျက်လာမည်၊ အားမလိုအားမရ ဖြစ်လာမည်၊ အိမ်ကမိန်းမကို ရိုးသည် ၊ အသည်း လူရည်မလည်၊ လူပါးဝသည် ဟု ထင်မြင်လာတတ်မည်၊ အမှန်မှာ မိမိဖာသာ နောက်မိန်းမလိုချင်၍ အထင်မှားနေခြင်း ဖြစ်သည် ၊ မိမိ၏ မိန်းမမှာ မိမိအပေါ် အလွန်အနစ်နာခံမည်၊ အနွံတာခံမည်၊ ချစ်ခင်မည်၊ လိုက်လျောမည်၊ အစစအရာရာ အနစ်နာခံ၍ ချစ်ခင်ကြင်နာနေပါမည်၊ မိမိကုသိုလ်ကံမှာ လည်း အသက် ၃၂နှစ်နောက်ပိုင်းတွင် မိန်းမနှစ်ယောက်ယူရတတ်သော ကံဇာတာဖြစ်သည့်အလျောက် မိမိအပေါ်မှာ မိန်းမများကလည်း အထူးစိတ်ဝင်စားတတ်ကြမည်၊ မိမိကမလိုက်ရပဲ မိမိအပေါ် ပြန်လိုက်စားနေ တတ်မည်။

ဘဝတစ်လျှောက်တွင် အိမ်ထောင်ရေးအတွက် စိတ်ညစ်စရာများ အမျိုးမျိုးပြောင်းလဲတွေ့ ကြုံရပါမည်။ မိန်းမကို အလွန်ချစ်ခင်သနားပြီး အလိုလိုက်တတ်ပါမည်။ စိတ်ကြိုက်လွှတ်ထားပါမည်။ သဘောကျနေထိုင်ခွင့်ပြုထားပါမည်။ အလိုလိုက်၍ နောက်ဆုံးမိန်းမနှင့် သူ့ပတ်ဝန်းကျင်က မိမိကို လွှမ်းမိုးသွားပါမည်။ ပတ်ဝန်းကျင်အမြင်တွင် မိမိကို မိန်းမက နိုင်နေပါမည်။ မိမိကလည်း မိန်းမ၏ စကားကို နားထောင်နေမည်။ အမှန်မှာ မိန်းမကမှန်သော စကားပြောတတ်၍ မိမိက နားထောင်တတ်ခြင်းဖြစ်ပါသည်။ ။

မိန်းမကောင်းရပါမည်။ သို့သော် မိမိနှင့် မိန်းမတို့ တစ်နာရီပြည့်အောင် စကားလက်ဆုံပြော၍ မရပါ။ တစ်ယောက်နှင့်တစ်ယောက် စကားနိုင်လှ၍ ပြောဆိုတတ်ကြသောကြောင့် မကြာခဏ တစ်ကျက်ကျက် ရန်ဖြစ်ကြမည်။ သို့သော် ခဏသာဖြစ်သည် ၊ တစ်ယောက်ယောက်က လိုက်လျောအရှုံးပေးတတ်၍ ပြန်လည်သင့်မြတ်သွားတတ်ပါမည်။ မိမိမှာ လည်း မကြာခဏ တစ်ကျက်ကျက်ဖြစ်ချင် သော စိတ်ရှိနေပါမည်။ လက်ဦးတွင် ရန်ဖြစ်တတ်၍ နောက်၌ ငြိမ်၍ ခံနေတတ်သော ဇာတာမျိုးဖြစ်သည်။ ။ အိမ်ထောင်ရေးမှာ ကောင်းပါသည် ၊ ပျော်ပျော်ရွှင်ရွှင်နှင့် တစ်သက်လုံး နေသွားရပါမည်။